

L-ERBGHA

TAT-II ĠIMGHA MATUL IS-SENA

Salmidija tal-Erbgħa tat-II ġimgħa

IS-SEJHA GĦAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Għajjtu bil-ferħ lil Alla, nies kollha ta' l-art, aqdu bil-ferħ lill-Mulej.

Ejjew, ħa nfaħħru bl-hena l-Mulej,
ħa ngħajjtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Għajjtu bil-ferħ lil Alla, nies kollha ta' l-art, aqdu bil-ferħ lill-Mulej.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qċaċet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Għajjtu bil-ferħ lil Alla, nies kollha ta' l-art, aqdu bil-ferħ lill-Mulej.

Ejjew inqimuh u ninxteħtu quddiemu,
għarkubbtejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Għajjtu bil-ferħ lil Alla, nies kollha ta' l-art, aqdu bil-ferħ lill-Mulej.

M'hux li kontu illum tisimghu lehnu!
"La twebbsux qalbkom bhal f'Meriba,
bhal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Għajtu bil-ferħ lil Alla, nies kollha ta' l-art, aqdu bil-ferħ lill-Mulej.

Għal erbgħin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'
Għalhekk hlift fl-għadab tiegħi:
Ma jidhlux fil-mistrieħ tiegħi!"

Ant. Għajtu bil-ferħ lil Alla, nies kollha ta' l-art, aqdu bil-ferħ lill-Mulej.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Għajtu bil-ferħ lil Alla, nies kollha ta' l-art, aqdu bil-ferħ lill-Mulej.

UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

I. *Billejl jew kmieni ma' sbiħ il-jum*

Hallieq ta' kollox u feddej tad-dinja,
Kristu Sultan, imħallef ġust tal-bniedem,
ilqa' t-talb tagħna bit-tifhir ta' qalbna,
henn għalina.

Nersqu quddiemek f'dan il-lejl bil-qima,
biex infahhruk u nizzuk ħajr kif jixraq;
int għajn tad-dawl, orbotna lkoll qalb wahda
fl-imħabba tiegħek.

Aghmel li ngħaddu jiemna fil-ġustizzja,
biegħed mill-ħajja tagħna l-mewt ta' dejjem,
agħtina li l-għemejjel tagħna jkunu
għall-glorja tiegħek.

Heġġe lil qalbna, hażżem lil ġenbejna
bin-nar divin, għinna biex nibqgħu nishru,
bl-imsiebaħ dejjem mixgħulin f'idejna,
nistennew lilek.

Fuq art twelidna w fuqna lkoll, uliedha,
sawwab, Mulej, mis-sema l-barka tiegħek,
żommna marbuta fik, fis-sliem bejnietna,
għas-sebħ ta' Ismek. Ammen.

II. *Matul il-jum*

Kristu, dawl veru, tjeba w hajja tagħna,
ħniena bla qjies, u ferħ tassew tad-dinja,
int b'demmek il-għażiż ridt issalvana
mill-mewt ta' dejjem.

Kebbisna, nitolbuk, bin-nar ta' mħabbtek,
u zommna sħaħ fid-dawl qaddis tal-fidi;
minn jum għall-ieħor wettaq dejjem fina
it-tama hienja.

Xejjen b'setegħtek lil missier il-gideb,
u bieghed minna t-tnassis kollu tiegħu;
ibgħat, Mulej, l-Ispirtu s-Santu tiegħek
ħa jgħammar fina.

Ħa tisma' talbna t-Trinità Qaddisa,
Alla l-Missier, int l-Iben, u l-Ispirtu;
u lilkom trodd bla heda d-dinja kollha
tifhir u glorja. Ammen.

Ħallieq ta' kollox u feddej tad-dinja,
Kristu Sultan, imħallef gust tal-bniedem,
ilqa' t-talb tagħna bit-tifhir ta' qalbna,
ħenn għalina.

Nersqu quddiemek f'dan il-lejl bil-qima,
biex infahħruk u nizzuk ħajr kif jixraq;
int għajn tad-dawl, orbotna lkoll qalb wahda
fl-imħabba tiegħek.

Aghmel li ngħaddu jiemna fil-gustizzja,
bieghed mill-ħajja tagħna l-mewt ta' dejjem,
agħtina li l-għemejjel tagħna jkunu
għall-glorja tiegħek.

Ħegge lil qalbna, hażzem lil ġenbejna
bin-nar divin, għinna biex nibqgħu nishru,
bl-imsiebaħ dejjem mixgħulin f'idejna,
nistennew lilek.

Fuq art twelidna w fuqna lkoll, uliedha,
sawwab, Mulej, mis-sema l-barka tiegħek,
żommna marbuta fik, fis-sliem bejnietna,
għas-sebħ ta' Ismek. Ammen.

SALMODIJA

Ant. 1: Ahna nitniehdu fina n fusna waqt li nistennew il-fidwa ta' ġisimna.

Salm 38 (39)

I

Jien għedt: "Irrid nara kif nimxi, *
biex ma nagħmilx dñubiet bi lsieni;
inqiegħed fuq fommi sarima, *
sakemm idum il-ħażen quddiemi."
Għalaqt ħalqi u bqajt sieket, †
żammejt il-kwiet, u xejn ma swieli; *
l-uġiġħ tiegħi aktar ħraxli.
Thegġet qalbi ġewwa fija; *
għall-ħsieb biss, nar tkebbes fija.

Inħall imbagħad ilsieni, u jien għedt: *
"Għarrafni, Mulej, it-tmiem tiegħi,
u kemm hu twil żmien il-jiem tiegħi, *
ħa nkun naf kemm xejn ma niswa.

Ara, tul xibrejn għamiltli jiemi, †
żmien ħajti qisu xejn quddiemek. *
Tassew, daqsxejn ta' nifs kull bniedem.
Bħal dell jgħaddi l-bniedem, †
għalxejn joqgħod jithabat, *
jahżen il-ġid bla ma jaf min għad jiġbru.
Glorja.

Ant. 1: Ahna nitniehdu fina n fusna waqt li nistennew il-fidwa ta' ġisimna.

Ant. 2: Isma', Mulej, it-talba tiegħi, aġhti widen għad-dmugħ tiegħi.

II

U issa, Mulej, jien x'nistenna? *
Fik biss hija t-tama tiegħi.
Ehlsni minn htijiet kollha, *
titlaqnix għaż-żebliħ ta' l-iblah.
Niskot jien, ma niftaħx ħalqi, *
għax dan hu għemil tiegħek.

Warrab minni d-daqqiet tiegħek; *
mifni jien bis-swat ta' idejk.
B'kastig tal-ħażen int tghakkes il-bniedem, †
bħal kamla tgharraqlu ġmielu. *
Tassew, daqsxejn ta' nifs kull bniedem.

Isma', Mulej, it-talba tiegħi, †
agħti widen għall-għajta tiegħi, *
tibqax trux għad-dmugh tiegħi.
Għax jien m'hux hlief mistieden għandek, *
barrani, bħal missirijiet kollha.
Warrab ħarstek minn fuqi, biex niehu n-nifs, *
qabel ma nitlaq u nintemm għalkollox."
Glorja.

Ant. 2: Isma', Mulej, it-talba tiegħi, agħti widen għad-dmugh tiegħi.

Ant. 3: Nittama fit-tjieba ta' Alla għal dejjem.

Salm 51 (52)

Xi trid tiftaħar, bniedem b'saħħtek, *
bi ħzunitek kontra t-twajjeb?
Dejjem ħsiebek kif tagħmel id-deni, *
lsienek bħal xafra taqta', ja qarrieq!
Thobb il-ħażen aktar mit-tajjeb, *
u l-gideb aktar mis-sewwa.
Thobb kull xorta ta' kliem ta' ħsara, *
ilsien qarrieq!

Imma Alla jxejjnek għal dejjem, †
jahtfek u jaqilgħek 'il barra minn għamartek, *
jeqirdek minn art il-ħajjin.
Il-ġusti mbagħad iħarsu mibluġha, *
u jidhku bih u jgħidu:
"Araw il-bniedem
li m'għamilx 'l Alla fortizza tiegħu, *
imma ttama fl-għana kbir tiegħu,
qiegħed f'ġidu l-qawwa tiegħu!"

Imma jien, bħal siġra taż-żebbuġ
li tħaddar fid-dar ta' Alla, *
nittama fit-tjieba ta' Alla għal dejjem ta' dejjem.
Infahhrek għal dejjem għax dan int għamiltu; *
inxandar ismek quddiem ħbiebek, għax hu tajjeb.
Glorja.

Ant. 3: Nittama fit-tjieba ta' Alla għal dejjem.

V/. Ruħi f'kelmtu tittama.

R/. Tistenna ruħi lil Sidi.

LEZZJONI 1

Qari mill-Ktieb tad-Dewteronomju

Dewt 7:6-14; 8:1-6

Iżrael poplu miksub

F'dawk il-jiem, Mosè kellem lill-poplu u qal :

“Inti poplu qaddis għall-Mulej, Alla tiegħek; minn fost il-popli kollha li jinsabu fuq wiċċ l-art, lilek għażel il-Mulej, Alla tiegħek, biex tkun il-poplu miksub tiegħu. U l-Mulej tgħaxxaq bikom u għażilkom, mhux għax kontu kbar fil-għadd iżjed minn kull poplu ieħor, għax intom l-iċken fl-għadd fost il-popli kollha, iżda l-Mulej għażilkom għax ħabbkom u għax ried iżomm il-ħalfa li ħalef lil missirijietkom. Kien għalhekk li l-Mulej, b'id qawwija, ħariġkom u fdiekom minn dan il-jasar, minn id il-Fargħun, is-sultan ta' l-Eġittu.

Aghraf mela li l-Mulej Alla tiegħek hu Alla, Alla l-fidil, li jżomm għal elf nisel il-patt u t-tjieba tiegħu ma' ħbiebu u ma' dawk li jħarsu l-kmandamenti tiegħu, imma jithallas f'wiċċhom stess mill-għedewwa tiegħu billi jeqridhom;

ma joqghodx jtlajja ma' l-ghadu tieghu, imma f'wiccu jithallas minnu. Hares mela l-kmandamenti u l-ligijiet u d-digrieti li jiena llum qiegħed nordnalek biex tagħmel kif jghidu huma. U jekk inti tisma' dawn l-ordnijiet u tharishom u tagħmilhom, il-Mulej, Alla tiegħek, ihares il-patt u t-tjieba li halef lil missirijietek; u jhobbok, u jbierkek u jkattrek, ibierek frott ġufek u l-frott ta' artek, il-qamħ tiegħek, u l-inbid tiegħek, iż-żejt tiegħek, il-friegħ tal-bhejjem tiegħek, u l-ghalel ta' l-imrieħel tiegħek, fl-art li halef li jagħti lil missirijietek. Imbierek tkun int aktar mill-popli kollha; hadd fik ma jkun hawli jew hawlija, u lanqas fost il-bhejjem tiegħek.

Qis li thares u tagħmel kull kmandament li jien qiegħed nagħtik illum, sabiex tgħix u toktor u tidhol u tieħu l-art f'idejk, l-art li l-Mulej halef lil missirijietek. Ftakar fil-mixja kollha li mexxiek il-Mulej, Alla tiegħek, matul dawn l-erbgħin sena fid-deżert, biex ičekknek u jgarrbek, halli jkun jaf x'ghandek f'qalbek, jekk tridx toqghod għall-kmandamenti tieghu jew le. Huwa čekknek, ried li tbat l-ġuħ, mbagħad temgħek il-manna li la int u lanqas missirijietek ma kontu qatt tafu biha, biex jurik li mhux bil-hobż biss jghix il-bniedem imma b'kull kelma li toħrog minn fomm il-Mulej, b'dan jghix il-bniedem. Il-mantar tiegħek ma tkiddx minn fuqek, u riglejk ma ntefhux f'dawn l-erbgħin sena. Mela għandek tkun taf u ddaħħal f'qalbek li l-Mulej, Alla tiegħek jghakksek, bħalma l-missier jghakksek lil ibnu, biex inti thares il-kmandamenti tal-Mulej u timxi fi triqatu u tibza' minnu.

RESPONSORJU 1 Ġw 4:10. 16; Iż 63:8. 9

R/. Alla habbna hu u bagħat lil Ibnu biex ikun ta' tpattija għal dnuvietna. * U aħna għarafna l-imħabba li Alla għandu għalina u emminnieha.

V/. Il-Mulej sar għalina s-salvatur: hu stess salvana għall-imħabba tieghu. * U aħna għarafna l-imħabba li Alla għandu għalina u emminnieha.

LEZZJONI II

Qari mill-Kostituzzjoni dommatika tal-Konċilju
Vatikan II fuq il-Knisja

Ara jiena nsalva l-poplu tiegħi

Il-Missier etern, fil-misteru ta' l-għerf u t-tjieba tieghu, minn rajh, halaq id-dinja, u ried jgholli l-bnedmin ħa jkollhom sehem mill-istess ħajja tieghu. Meta f'Adam tbiegħdu minnu ma telaqhomx imma tahom dejjem kull għajnuna għas-salvazzjoni, minħabba fi Kristu li kellu jigi bħala salvatur, u *li hu x-xbieha ta' Alla*

li ma jidhirx, il-kbir fost il-ħlejjaq kollha. Il-Missier, qabel kull żmien il-magħżulin tiegħu għarafhom mill-bidu u ppredestinahom biex jieħdu s-sura fuq ix-xbieha ta' Ibnu, ħalli jkun il-kbir fost ħafna aħwa.

Hu ried li dawk kollha li jemmnu fi Kristu jingabru flimkien fil-Knisja Mqaddsa, imħabbra permezz ta' xbihat sa mill-bidu tad-dinja, imħejjija b'mod ta' l-ghageb fil-grajja kollha tal-poplu ta' Izrael, u fil-patt il-qadim, u mwaqqfa f'dawn l-aħħar żminijiet; dehret lid-dinja bil-miġja ta' l-Ispirtu s-Santu u għad tasal għall-milja glorjuża tagħha fit-tmiem ta' din id-dinja. Mbagħad, kif naqraw fil-kitba ta' Missirijiet il-Knisja, il-ġusti kollha, minn Adam u Abel sa l-aħħar wiehed fost il-magħżulin, ilkoll jingabru fil-Knisja universali quddiem il-Missier.

Dawk li għad ma laqgħux l-Evangelju, għandhom b'xi mod huma wkoll relazzjoni mal-poplu ta' Alla.

Fosthom l-ewwel hu dak il-poplu li lilu sarulu l-wegħdiet u miegħu seħħ l-ewwel patt, il-poplu li minnu ħareġ Kristu skond il-ġisem, poplu li, minħabba missirijietu, għadu sa llum għażiż ħafna għal Alla, li għażlu għalih: Alla qatt ma jisgħob bih tad-doni li jagħti u tas-sejhat li jagħmel.

Is-salvazzjoni hu wkoll għal dawk li jagħrfu 'l Alla bħala l-ħallieq ta' kollox. Fost dawn l-ewwel hemm il-Misilmin, li jgħidu li jhaddnu l-fidi ta' Abraham, u bħalna jqimu lil Alla wiehed, Alla ħanin li jagħmel ħaqq mill-bnedmin fl-aħħar tad-dinja.

Alla m'hux bogħod anqas minn dawk li taht xbihat u dellijiet ifittxu Alla mhux magħruf, għaliex Alla jagħti 'l kulhadd il-ħajja u n-nifs u kollox, u bħala Salvatur irid li l-bnedmin kollha jsalvaw.

Bl-għajnuna tal-grazzja ta' Alla, jistgħu jiksbu wkoll is-salvazzjoni dawk li, bla ebda ħtija tagħhom, ma jafu xejn fuq l-Evangelju u l-Knisja, iżda b'qalb sinciera jfittxu 'l Alla u jagħmlu r-rieda tiegħu skond ma tghidilhom il-kuxjenza tagħhom. Dan għaliex Alla, fil-provvidenza tiegħu, qatt ma jichad l-għajnuna meħtieġa għas-salvazzjoni lil dawk li, bla ebda ħtija tagħhom, ma waslux biex jagħrfuh iżda jagħmlu ħilithom biex jgħixu ħajja tajba, bl-għajnuna wkoll tal-grazzja tiegħu.

Kull ma hemm tajjeb u veru fost dawn in-nies, il-Knisja tqisu bħala tħejjija għall-Evangelju, mogħti lilhom minn dak li jdawwal kull bniedem biex fl-aħħar ikollu l-ħajja.

RESPONSORJU 1 Kor 10:16-17

R/. Alla għarrafna l-misteru tar-rieda tiegħu li kellu jseħħ meta tasal il-milja taż-żminijiet, jiġifieri li kollox jiġgedded fi Kristu, * Kull ma hu fl-art u kull ma hu fis-sema.

V/. Fih għogħobha tghammar il-milja kollha ta' Alla: bih Alla għogħbu jerga' jħabbeb kollox miegħu, * Kull ma hu fl-art u kull ma hu fis-sema.

TALBA

O Alla ta' setgħa bla tarf, li taħkem fuq kollox, fis-sema u fl-art, isma' bit-tjieba t-talb tal-poplu tiegħek, u agħtina l-paċi fi żmienna. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Meta frixt, Mulej, il-medda
tas-smewwiet, bid-dwal żejjinthom;
ridt li x-xemx binhar twennisna,
u dawwalt il-lejl bil-qamar.

Issa l-lejl digà halliena,
tielgħa x-xemx għall-girja tagħha,
tqanqal fina saħħa għdida
sabiex nergħu naqbd u l-ħidma.

Xieraq, mela, li fil-bidu
tal-gurnata nfahħru lilek,
o Missier ħanin, li tfawwar
qalb uliedek bis-sliem tiegħek.

Mit-tfixkil illum warrabna,
żomm fid-dritt l-ispirtu tagħna,
għinna nibqgħu dejjem nodfa
f'kull ma naħsbu, ngħidu w nagħmlu.

Bħalma x-xemx iżżid is-sirgħa,
hekk titqawwa fina l-fidi,
aktar soda ssir it-tama,
w iżjed jikbes nar l-imħabba.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Faraġ tagħna. Ammen.

SALMODIJA

Ant. 1: Qaddisa triqtek, o Alla! Liema alla hu kbir bħal Alla tagħna?

Salm 76 (77)

B'lehen qawwi 'l Alla nsejjaħ, *
insejjaħ 'l Alla biex jismagħni.
Fid-diqa tiegħi lil Sidi nfittex; †
ma negħjiex billejl nerfa' idi u nitlob; *
ma tridx taf b'farag qalbi.
Niftakar f'Alla u nitniehed; *
jien u naħseb, tinfena qalbi.

Inzomm miftuħa xfar għajnejja; *
jiena mhawwad u ma nistax nitkellem.
Naħseb fiż-żmien l-imghoddi, *
niftakar fis-snin ta' qabel;
billejl nithaddet f'qalbi, *
naħseb u nixtarr għewwa fija.

Tgħid għal dejjem se jwarrabna Sidna? *
M'hux se jibqa' jurina mħabbtu?
Waqfet għal dejjem it-tjieba tiegħu? *
M'hux se jibqa' jzomm kelmtu minn nisel għal ieħor?
Nesa Alla juri ħniena magħna? *
Jew heba ħnientu fl-għadab tiegħu?

Ikolli ngħid: "Dan hu l-għali tiegħi: *
li Alla l-Għoli biddel għemil lemintu."
Mbagħad niftakar f'għemilek, Mulej; *
naħseb fl-għegubijiet li għamilt fl-imghoddi.
Naħseb f'kull ma int għamilt; *
nixtarr l-għemejjel kbar tiegħek.

Qaddisa triqtek, o Alla! *
Liema alla hu kbir bħal Alla tagħna?
Int Alla li tagħmel ħwejjeġ ta' l-għaġeb, *
li turi qawwietek fost il-popli.
Bi driegħek fdejt il-poplu tiegħek, *

I-ulied ta' Ġakobb u ta' Ġużeppi.

Rawk l-ilmijiet, o Alla, †
rawk l-ilmijiet u twerwru; *
u sa qiegh il-baħar triegħed.
Mis-sħab niżlet ix-xita, u s-smewwiet triegħdu; *
leħħ ma' kullimkien il-beraq tiegħek.
Il-ħsejjes tar-ragħad tiegħek waħda f'waħda, †
il-beraq dawwal id-dinja; *
triegħdet u theżħzet l-art.

Triqtek fuq il-baħar, †
fuq l-ibħra l-kbar il-mixja tiegħek; *
u ħadd ma jsibhom il-passi tiegħek.
Mexxejt bħal merħla l-poplu tiegħek, *
b'id Mosè u Aron.
Glorja.

Ant. 1: Qaddisa triqtek, o Alla! Liema alla hu kbir bħal Alla tagħna?

Ant. 2: Qalbi tifraħ fil-Mulej, li jbaxxi kif ukoll jgħolli.

Kantiku 1 Sam 2:1-10

Qalbi tifraħ fil-Mulej, *
bis-saħħa tiegħu jintrefa' ġieħi;
jien niddieħak bl-għedewwa tiegħi, *
għax fraħt bis-salvazzjoni tiegħek.

Ħadd m'hu qaddis bħall-Mulej, †
ma hemm ħadd ieħor ħliefek; *
ma hemmx blata bħal Alla tagħna.
Toqogħdux titkabbri iżjed bi kliemkom; *
kliem kburi ma johroġx iżjed minn fommkom.
Għax il-Mulej hu Alla li kollox jagħraf, *
hu jqis l-għemejjel tal-bniedem.

Il-qaws tal-qawwijin tkisser, *
u tħażżmu bil-ħila d-dgħajfin.
Min kellu bix-xaba' mar jaħdem għal ħobzu; *

Imma l-imġewwaħ ma baqax jiħabat.
Il-mara bla tfal wildet sebgħa, *
u l-omm ta' bosta wlied tilfet saħħitha.

Il-Mulej jibgħat il-mewt u jagħti l-ħajja, *
Iniżżel f'art l-imwiet u jtella' minnha.

Il-Mulej ifaqqar u jagħni, *
Ibaxxi u jgħolli wkoll.

Iqajjem mit-trab lill-imsejken, *
U jerfa' lill-fqir mill-miżbla,
biex mal-kbarat iqegħedhom, *
u jagħtihom post ta' ġieħ.

Għax tal-Mulej huma l-kolonna ta' l-art; *
Fuqhom hu qiegħed id-dinja.

Huwa jħares il-mixi ta' ħbiebu, †
imma l-ħziena fid-dlam jinqerdu; *
għax m'hux b'ħiltu li l-bniedem jitqawwa.

Il-Mulej iwerwru lil min jehodha miegħu, *
u fuqu mis-sema jriegħed.

Il-Mulej jagħmel haqq mill-art kollha, †
Jagħti s-setgħa lis-sultan tiegħu, *
jgħolli u jqawwi lill-midluk tiegħu

Glorja.

Ant. 2: Qalbi tiffraħ fil-Mulej, li jbaxxi kif ukoll jgħolli.

Ant. 3: Tiffraħ l-art quddiem il-Mulej, is-Sultan!

Salm 96 (97)

Il-Mulej isaltan! †
Ħa taqbeż l-art bil-ferħ, *
u jifirħu l-ħafna gzejjer!
Shab u dlam hemm madwaru; *
is-sewwa u l-ħaqq is-sisien tat-tron tiegħu.
In-nar jimxi quddiemu, *
u jeqred madwaru l-għedewwa tiegħu.
Il-beraq tiegħu jdawal id-dinja; *

tara dan l-art u titriegħed.
Bħax-xama' jdubu l-muntanji quddiem il-Mulej, *
quddiem is-Sid ta' l-art kollha.
Ixandru s-smewwiet il-ġustizzja tiegħu; *
jaraw il-popli kollha s-sebħ tiegħu.

Jinfixlu dawk kollha li jqimu l-idoli, †
li jiftaħru bix-xbihat fiergħa tagħhom; *
u quddiemu jinxteħtu l-allat kollha.
Tisma' dan u tifraħ Sijon, †
jaqbzu bil-ferħ l-ibliet ta' Ġuda, *
minħabba l-ġustizzja tiegħek, Mulej.
Għax int, Mulej, inti l-Għoli, †
'il fuq mill-art kollha, *
ogħla ħafna mill-allat.

Iħobb il-Mulej lil min jobgħod il-ħażen, †
iħares il-ħajja ta' ħbiebu, *
jeħlishom minn idejn il-ħżiena.
Ifegġ id-dawl fuq il-ġust, *
u l-hena għal qalb in-nies sewwa.
Ifirħu, ġusti, fil-Mulej, *
u faħħru l-isem qaddis tiegħu.
Glorja.

Ant. 3: Tifraħ l-art quddiem il-Mulej, is-Sultan!

LEZZJONI QASIRA

Rum 8:35. 37

Min se jifridna mill-imħabba ta' Kristu? Taħbit, dwejjjaq, persekuzzjoni, ġuħ, għera, tiġrib, xabla? Imma, f'dan kollu aħna noħorġu tassew rebbieħa bis-saħħa ta' dak li ħabbna.

RESPONSORJU QASIR

R/. Kull ħin inbierek il-Mulej; * Tifhiru dejjem fuq fommi. Kull ħin.

V/. Bil-Mulej tiftaħar ruhi. * Tifhiru dejjem fuq fommi. Glorja. Kull ħin.

Ant. tal-kantiku ta' Żakkarija:

Naqdu lill-Mulej bil-qdusija tul ħajjitna kollha.

Imbierek il-Mulej, Alla ta' Izrael, *
għaliex gie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imghoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-gustizzja u l-qdusija quddiemu.
U inti, tfajjel, tissejjah profeta ta' l-Għoli; *
għax tmur qabel il-Mulej biex thejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnubiethom,
ħierga mill-qalb ħanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ħa jdawwal lil dawk li jinsabu
fid-dlamijiet u d-dell tal-mewt, *
ħa jmexxi l-passi tagħna fit-triq tas-sliem.
Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Naqdu lill-Mulej bil-qdusija tul ħajjitna kollha.

PREĊI

Ikun imbierek Alla s-salvatur tagħna, għax hu jibqa' dejjem mal-Knisja tiegħu, sa l-aħħar taż-żmien, skond il-wegħda tiegħu. Nizzuh ħajr minn qalbna u ngħidulu:

Ibqa' magħna, Mulej.

Ibqa' magħna llum, Mulej, tul il-ġurnata kollha:

- jalla x-xemx tal-grazzja tiegħek ma tghib qatt minn fuqna.

Nikkonsagrawlek dan il-jum, billi noffruh lilek:

- nagħtuk kelma li nagħmlu hilitna kollha biex naħarbu kull hażen.

Aghmel, Mulej, li dan il-jum jisfgħalna kollu kemm hu bhala don ta' dawl:

- jghinna nkunu l-melħ ta' l-art u d-dawl tad-dinja.

L-imħabba ta' l-Ispirtu Qaddis tiegħek tmexxi l-qalb u x-xufftejn tagħna:

- biex dejjem inżommu shiħ fit-triq il-ġusta tiegħek u nfaħħruk.

Missierna

Talba

Sawwab fi qlubna, Mulej, id-dija tad-dawl tiegħek, biex nimxu bla waqfien fit-triq tal-kmandamenti tiegħek, u qatt ma mmiddu riġlejna fit-triq l-imghawwga. B'Ibnek Ġesù Kristu Sidna, li miegħek jghix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Gheluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.

IT-TALB TA' NOFS IL-JUM

V/. O Alla, ejja ehlieni.

R/. Mulej, fittex għinni.

Glorja. Kif kien mill-bidu. Hallelujah.

Fid-Disgha ta' filghodu

INNU

Spiritu s-Santu, li int Alla
wieħed mal-Missier u l-Iben,
ejja xxerred għewwa fina,
ħalli bik ilkoll timliena.

Bi kliem fommna, b'qalbna w ruħna,
nerfghu lejki it-tiffhir tagħna;
int kebbisna b'nar imħabbtek,
u nxerduh fl-oħrajn madwarna.

Kun id-dawl li jtina l-għarfa
tal-Missier u l-Iben tiegħu:
żomm qawwija l-fidi tagħna
fik, l-Ispirtu li għej minnhom. Ammen.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żżejnu b'dawl iħegġegħ.

Iżda itfi l-għadab fina,
taffi s-sħana ta' kull deni,
agħti s-saħħa 'l min hu dgħajjed,
għib is-sliem tassew fi qlubna.

Isma' talbna, Missier twajjed,

w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Fit-Tlieta ta' wara nofsinhar

INNU

Alla, int, li fik innifsek
m'hemmx tiddil lill-ħlejjaq triegi:
lil kull siegħa tal-gurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
imma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Ant.1 Jien qist sewwa l-mixi tiegħi, u rgajt lura lejn il-preċetti tiegħek.

Salm 118 (119):57-64

VIII (Het)

Jien għedt, Mulej: "Dan hu sehmi, *
li nħares il-kelma tiegħek."
Quddiemek nitlob b'qalbi kollha; *
ħenn għalija skond il-wegħda tiegħek.

Jien qist sewwa l-mixi tiegħi, *
u rgajt lura lejn il-preċetti tiegħek.
Ngħagġel u ma nitnikkirx, *
biex inħares il-kmandamenti tiegħek.
Il-ħbula tal-ħżiena dawramejt għalquni, *
imma jien ma nsejtx il-liġi tiegħek.

F'nofs il-lejl inqum infahhrek *
minhabba d-digrieti ġusti tiegħek.
Nissieheb ma' kull min għandu l-biża' tiegħek, *
ma' dawk li jharsu l-preċetti tiegħek.
Mimlija, Mulej, l-art bit-tjieba tiegħek; *
għallimni l-kmandamenti tiegħek.
Glorja.

Ant.1 Jien qist sewwa l-mixi tiegħi, u rgajt lura lejn il-preċetti tiegħek.

Ant.2 Biża' u treġhid jiġu fuqi; ismagħni u wegibni, Mulej.

Salm 54 (55):2-15. 17-24

I

Agħti widen, o Alla, għat-talba tiegħi, *
titwarrabx mit-talb umli tiegħi.
Ismagħni u wegibni, *
m'għandix mistrieħ fid-dwejjaq tiegħi!

Nirtogħod bil-biża' għall-ħoss ta' l-għedewwa, *
minhabba l-għajjat tal-ħżiena;
għax huma jġibu fuqi l-ħsarat, *
fl-għadab tagħhom jehduha kontrija.
Qalbi tinfena ġewwa fija, *
biża' tal-mewt waqa' fuqi.
Biża' u treġhid jiġu fuqi, *
u twerwir jaħkimni.

U ngħid: "M'hux li kelli l-ġwienah bħal ħamiema, *
biex intir u mmur nistrieħ!
Kont 'il bogħod immur niġġerra, *
u fid-deżert insib fejn noqgħod.
Kont malajr insib fejn nistkenn *
mir-riħ qawwi u r-riefnu."

Eqridhom, Sidi, ħawwdilhom kliemhom, *
għax dnewwa u ġlied fil-belt qiegħed nara.
Lejl u nhar jiġġerrew fuq il-ħitan tagħha, *
fiha m'hemmx ħlief ħsara u dwejjaq.

Il-herba tinsab ġo nofsha, *
moħqrija u qerq ma jwarrbux mill-misrah tagħha.
Glorja.

Ant.2 Biża' u tregħid jigu fuqi; ismagħni u wegħibni, Mulej.

Ant.3 Lil Alla nsejjaħ, u l-Mulej isalvani.

II

M'huwiex xi għadu dak li jċanfarni; *
li kien hekk, kont nissaporti.
M'hux xi wieħed kontriya dak li jkasbarni; *
li kien hekk, kont ninheba minnu.
Imma int, wieħed bħali, *
sieħbi u ħabib tal-qalb,
li kont nitgħaxxaq nitkellem miegħek, *
ħaġa waħda konna nkunu fid-dar ta' Alla.

Imma jien lil Alla nsejjaħ, *
u l-Mulej isalvani.
Fil-għaxija, fil-għodu u f'nofsinhar †
nokrob u nitniehed; *
u hu jisma' l-leħen tiegħi.
Jehlisli 'l ħajti fis-sliem †
mill-ġlieda li qajjmu kontriya, *
għax ħafna huma li ħabtu għalija.
Alla jismagħni u jrażżanhom, *
hu li qiegħed fuq it-tron minn dejjem;
għax huma ma jridux jindmu, *
ma għandhomx il-biża' ta' Alla.

Idu refa' kontra ħbiebu, *
kiser il-ftehim tiegħu.
Aktar mill-butir hu ħelu fommu, *
imma qalbu bil-ġlied mimlija.
Aktar miż-zejt hu artab kliemu, *
imma hu bħal sejf mislut.

Ħalli xortik f'idejn il-Mulej, †
u hu jgħinek u jwieżnek; *

hu qatt ma jhalli l-ġust jitfixkel.

U int, o Alla, itfagħhom *
fil-ħofra tat-telfien.
Nies tad-demmm u tal-qerq, †
ma jgħixux nofs ħajjithom! *
Imma jien fik nittama.
Glorja.

Ant.3 Lil Alla nsejjaħ, u l-Mulej isalvani.

Fid-Disgha ta' filghodu

LEZZJONI QASIRA Dewt 1:61-17a

F'dak iż-żmien lill-imħallfin tagħkom ordnajtilhom u għedtilhom: Isimghuhom lil ħutkom, u għamlu l-ħaqq skond is-sewwa bejn bniedem u ieħor, sew jekk huh sew jekk barrani għalih. Tharsux lejn l-uċuħ fil-ħaqq li tagħmlu; isimghu kemm liż-żgħir u kemm lill-kbir, u la tibżgħu minn ħadd, għax dan il-ħaqq huwa ta' Alla.

V/. Ġust il-Mulej, u jħobb il-ġustizzja.

R/. Wiċċu jdawwar lejn min hu sewwa.

Talba

Mulej, Missier qaddis u Alla li żzomm kelmtek, int bghattilna l-Ispirtu s-Santu, kif weghedtna, biex tiġbor flimkien lil-bnedmin li kienu xterdu minħabba d-dnub; agħtina l-grazzja li nagħmlu servizz ta' ġid għall-għaqda u l-paċi fid-dinja. Bi Kristu Sidna. Ammen.

F'Nofsinhar

LEZZJONI QASIRA

Iż 55:8-9

Il-fehmiet tiegħi ma humiex fehmietkom, u t-triqat tiegħi ma humiex triqatkom, jgħid il-Mulej; għax daqskemm huma oġġla s-smewwiet mill-art, daqshekk ieħor huma triqati 'l fuq minn triqatkom u l-fehmiet tiegħi mill-fehmiet tagħkom.

V/. Mulej, Alla ta' l-eżerċti, min hu bħalek?

R/. Int qawwi, Mulej, u l-fidili tiegħek madwarek.

Talba

O Alla ħanin li tista' kollox, li qiegħed tagħtina ftit hin ta' heda f'nofs il-gurnata, ixhet ħarsa ta' tjieba fuq il-ħidmiet tagħna ta' llum, biex twarrab minnhom dak li ma għamilniehx sewwa, u bil-grazzja tiegħek jilhqqu l-iskop li jogħgob lilek. Bi Kristu Sidna. Ammen.

Fit-Tlieta ta' wara nofsinhar

LEZZJONI QASIRA 1 Sam 16:7b

Il-Mulej ma jarax bħalma jara l-bniedem, dak biss li jidher fil-għajn, imma l-qalb.

V/. Għarbilni, o Alla, u aghraf qalbi.

R/. Mexxini fit-triq ta' dejjem.

Talba

Mulej Ġesù Kristu, inti ftaħt idejk fuq is-salib biex issalva l-bnedmin; aghmel li l-ħidma kollha tagħna tkun toghġbok, biex biha jseħħilna nuru fid-dinja l-għemil tiegħek tal-fidwa. Int li tgħix u ssaltan għal dejjem ta' dejjem. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Niezla x-xemx, b'tislina ħelwa
lill-għoljiet, għelieqi w baħar,
u bil-wegħda li fil-għodu
terga' żżurna biex tferrahna.

Ftit ħin ieħor tghib, u d-dalma
tghatti l-art bi star sewdieni;
jiejqu l-ħsejjes, taqa' l-ħedla ,
u l-għajnejn fl-irqad jingħalqu.

Izda waqt li s-skiet isaltan
u l-mistrieħ kulhadd ifittex,
qalbna tishar u tixtieqek,
o Mulej, li tgħasses fuqna.

Inti tibqa' thaddem fina
gid it-tama w dawl il-fidi;
il-Verb tiegħek jibqa' magħna
biex idawwal dlamijietna.

Huwa x-xemx li dejjem tidli,
qatt ma' titla', qatt ma tinzel;
lilu d-dinja tixtieq tilbes,
bħalma jlibbes bih lis-sema.

Dan id-dawl, Missier, agħtina,
ħa nitgħaxxqu bih għal dejjem,
għat-tifhir tal-glorja tiegħek,
t'Ibnek Sidna w ta' l-Ispirtu. Ammen.

SALMODIJA

Ant. 1: Nistennew it-tama hienja u d-dehra tas-sebħ tas-Salvatur tagħna.

Salm 61 (62)

F'Alla biss il-mistrieħ ta' ruħi: *
mingħandu tigini s-salvazzjoni.
Hu biss il-blata u s-salvazzjoni tiegħi, *
hu l-kenn tiegħi; xejn ma jcaqlaqni.

Kemm se ddumu teħduha kontra wieħed waħdu, †
biex taqilbuh ilkoll flimkien, *
bħal ċint qed jiggarraf, bħal ħajt qed jaqa'?
Hsiebhom biss biex iwaqqgħuh mill-għoli tiegħu; †
iħobbu l-gideb; *
b'fommhom ibierku, imma f'qalbhom jisħtu.

F'Alla biss il-mistrieħ ta' ruħi, *
ghax mingħandu tigini t-tama.
Hu biss il-blata u s-salvazzjoni tiegħi, *
hu l-kenn tiegħi; xejn ma jcaqlaqni.

F'Alla s-salvazzjoni u l-gieħ tiegħi; *
hu l-blata qawwija tiegħi, u l-kenn tiegħi f'Alla.
Ittama fih f'kull żmien, o poplu; †
ifthu qalbkom quddiemu. *
Alla hu kenn għalina!

Duħħan biss huma l-bnedmin, *
gidba huma wlied il-bniedem.
Fil-mizien 'il fuq joghlew, *
ehfef mid-duħħan ilkoll flimkien.

Isserrħux raskom bis-serq, *
tittamawx fi hwejjeġ maħtufa;
mqar jekk joktor l-għana, *
torbtux qalbkom miegħu.
Haġa waħda qal Alla; *
jien dawn it-tnejn tghallimt:

li "l-qawwa hi ta' Alla", †
u li "tiegħek, Sidi, hi t-tjieba". *
Għax int tagħti 'l kulhadd skond għemilu.

Glorja lill-Missier, u lill-Iben, *
u lill-Ispirtu s-Santu.
Kif kien mill-bidu, issa u dejjem, *
u jibqa' għal dejjem ta' dejjem. Ammen.

Ant. 1: Nistennew it-tama hienja u d-dehra tas-sebħ tas-Salvatur tagħna.

Ant. 2: Idawwar Alla għal fuqna d-dija ta' wiċċu, u jberikna.

Salm 66 (67)

Ihenn għalina Alla, u jberikna; *
idawwar għal fuqna d-dija ta' wiċċu!
Biex jingħarfu fuq l-art triqatek, *
fost il-ġnus kollha s-salvazzjoni tiegħek.

Ifaħħruk il-popli, o Alla, *
ifaħħruk il-popli kollha.
Jithennew il-ġnus u jgħannu bil-ferħ, †
għax triegħi l-popli bis-sewwa, *
u l-ġnus fuq l-art inti tmexxihom.

Ifaħħruk il-popli, o Alla, *
ifaħħruk il-popli kollha.
L-art tat il-frott tagħha; *
iberikna Alla, Alla tagħna!
Iberikna Alla, u tibza' minnu *
l-art kollha minn tarf għall-ieħor!

Glorja lill-Missier.....

Ant. 2: Idawwar Alla għal fuqna d-dija ta' wiċċu, u jberikna.

Ant. 3: Kollox bih kien maħluq, u kollox bih qiegħed iżomm.

Kantiku ara Kol 1:12-20

Roddu ħajr lill-Missier, †
li għamilkom denji *
li tissieħbu fil-wirt tal-qaddisin fis-saltna tad-dawl.
Hu ħelisna mill-ħakma tad-dlam, *
u dahħalna fis-saltna ta' Ibnu l-għaziż,
li bih għandna l-fidwa, *
il-maħfra tad-dnubiet.

Hu x-xbieha ta' Alla li ma jidhirx, *
il-kbir fost il-ħlejjaq kollha;
għax bih kien maħluq kollox, *
fis-sema u fl-art,
dak kollu li jidher †
u dak kollu li ma jidhirx, *
troni u ħakmiet, principati u setgħat.

Kollox bih u għalih kien maħluq, †
hu qabel kollox, *
u kollox bih qiegħed iżomm.

Hu r-Ras tal-Ġisem, li hu l-Knisja; †
hu l-bidu, il-kbir li qam mill-imwiet, *
sabiex ikun hu l-ewwel f'kollox.

Fih għoġobha tgħammar il-milja kollha tad-divinità, *
fih Alla għoġbu jerga jħabbeb kollox miegħu,
u bid-demm tiegħu imxerred fuq is-salib, *
għieb is-sliem permezz tiegħu fis-sema u fl-art.
Glorja.

Ant. 3: Kollox bih kien maħluq, u kollox bih qiegħed iżomm.

LEZZJONI QASIRA

1 Piet. 5:5b-7

Thažżmu, ilkoll kemm intom, bl-umiltà lejn xulxin, għax Alla jiqfilhom lill-kburin, imma jagħti l-grazzja tiegħu lill-umli. Kunu mela umli taħt l-id setgħana ta' Alla, biex hu jerrfagħkom meta jasal il-waqt. Ixhtu fuqu l-ħsibijiet tagħkom kollha, għax hu jaħseb fikom.

RESPONSORJU QASIR

R/. Bhal habba ta' l-ghajn, * Harisna, Mulej. Bhal habba.

V/. Għad-dell ta' gwenhajn kenninna. * Harisna, Mulej. Glorja. Bhal habba.

Ant. tal-kantiku ta' Marija:

Uri, Mulej, il-qawwa ta' drieghek; xerred l-imkabbra u għolli ċ-ċkejknin.

Ruħi tfahhar il-kobor tal-Mulej, *

u l-ispirtu tiegħi jifrah f'Alla s-Salvatur tiegħi,
ghax hu xeħet ghajnejh

fuq iċ-ċokon tal-qaddejja tiegħu. *

Iva, minn issa 'l quddiem

kull nisel jibda jsejjaħli hienja.

Għax is-Setghani għamel miegħi hwejjeg kbar; *

qaddis hu l-isem tiegħu.

Il-ħniena tiegħu tinfirex f'kull żmien *

fuq dawk li jibzghu minnu.

Hu wera l-qawwa ta' driegħu, *

xerred lil dawk li huma mkabbra f'qalbhom.

Nizzel is-setghana minn fuq it-tron tagħhom, *

u għolla ċ-ċkejknin.

Mela b'kull gid lil min hu bil-ghuħ, *

u l-ghonja bagħathom 'il barra b'xejn.

Ha ħsieb Izrael, qaddej tiegħu, *

ghax ftakar fil-ħniena tiegħu

- bħalma wiegħed lil missirijietna - *

b'riżq Abraham u nisl u għal dejjem.

Glorja.

Ant. tal-kantiku ta' Marija:

Uri, Mulej, il-qawwa ta' drieghek; xerred l-imkabbra u għolli ċ-ċkejknin.

PREĊI

Nghajtu bil-ferħ lil Alla tagħna, ghax tassew jithenna hafna meta jiftaħ idejh u jxerred il-gid fuq il-poplu tiegħu. Nitolbuh bil-ħegga kollha ta' qalbna:

Mulej, kattar fuq kulhadd il-grazzja u s-sliem tiegħek.

Alla ta' dejjem, elf sena huma quddiemek bhall-jum ta' lbieraħ, li għadda:

- fakkarna li ħajjitna fuq l-art hi bħal warda li tiftaħ fil-ghodu u tidbiel sa filghaxija.

Qassam bil-kotra l-manna lill-poplu tiegħek, biex ma jbatix il-ġuħ:

- aġġtih l-ilma ħaj, biex qatt iżjed ma jagħmel bih il-ġhatx.

Agħmel li l-fidili tiegħek jaħsbu fil-ħwejjeġ tas-sema u jfittxu lilhom:

- għinhom biex il-ħin kollu tagħhom, sew ta' ħidma sew ta' btala, jgħadduh għall-
glorja tiegħek.

Ibagħtilna temp tajjeb u f'waqtu għall-art, ħa tkattrilna l-frott tagħha:

- bieghed minna kull ħsara u xerred il-barka tiegħek fuq djarna.

Uri wiċċek lil ħutna l-mejtin:

- mexxi wkoll lilna lejn id-dehra hienja ta' sebħek.

Missierna

Talba

O Alla, li ismek qaddis u tjubitek imfaħħra minn nisel għal nisel, ilqa' t-talb umli tal-poplu tiegħek, u aġġtih li jxandar bla heda t-tifhir tal-kobor tiegħek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem. **Ammen.**

TALBA TA' GHELUQ IL-JUM L-ERBGHA

V. O Alla, ejja ehlisni.

R. Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-
ċelebrazzjoni fil-komun jista' jidhol fl-att penitenzjali skond il-formoli wżati fil-
Quddiesa.*

ATT PENITENZJALI

I. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad kulhadd flimkien jistqarr:

Nistqarr 'l Alla li jista' kollox,

u lilkom, ħuti, li jiena dnibt ħafna bil-ħsieb,

bil-kliem, bl-egħmil u billi ħallejt dmirijeti:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

R/. Ammen.

Jew

II. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad jingħad:

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

Tingħata l-assoluzzjoni:

Ihenn għalina Alla li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

Jew

III. *Issir l-istedina għall-penitenza.*

Ħuti, ejjew nagħarfu ħtijietna.

Isir ftit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qieghed fil-lemin tal-Missier, biex tidhol għalina: Mulej ħniena.

R. Mulej, ħniena.

Tingħata l-assoluzzjoni:

Ihenn għalina, Alla, li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek
tgħasses fuqna u tieqaf magħna.

Fik u bik jistrieħu qlubna,
jibqgħu jħossu l-kenn ta' mħabbtek,
sabiex għada minn filgħodu
jisbħu jgħannu l-glorja tiegħek.

Bierek jiemna b'saħħa tajba,
żid il-ħegġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Ammen.**

SALMODIJA

Barra Ż.GĦ.:

Ant.1: Mulej, kun blata tal-kenn għalija, fortizza qawwija ta' salvazzjoni.

Ż.GĦ.:

Ant. Hallelujah, hallelujah, hallelujah.

Salm 30 (31): 1-6

Talba ta' mnikket, li jittama

Missier, nerhi ruhi f'idejk. (Lq 23:46)

Fik, Mulej, jien nistkenn; *
ma jkolli qatt għax nirgħex.
Fil-gustizzja tiegħek salvani, *
agħtini widen u fittex ehlišni.
Kun blata tal-kenn għalija, *
fortizza qawwija ta' salvazzjoni.

Inti l-blata u l-fortizza tiegħi; *
f'għieħ ismek mexxini u wassalni.
Ohroġni mix-xibka li ħbew għalija,
għax inti l-qawwa tiegħi.

F'idejk jien nerħi ruħi; *
int teħlišni, Mulej, Alla tas-sewwa.
Glorja.

Barra Z.GĦ.:

Ant.1: Mulej, kun blata tal-kenn għalija, fortizza qawwija ta' salvazzjoni.

Ant.2: Min qiegh l-art insejjahlek, Mulej. †

Z.GĦ:

Ant. Hallelujah, hallelujah, hallelujah.

Salm 129 (130)

Minn qiegħ l-art insejjaħ

Hu jsalva l-poplu tiegħu minn dnubiethom. (Mt 1:21)

Minn qiegħ l-art insejjaħlek, Mulej:

† isma', Sidi, il-leħen tiegħi!

Ħa jkunu widnejk miftuħa, *
jiena u nitolbok bil-ħniena.

Jekk tal-ħtijiet int tagħti kas, Mulej, *

Sidi, min jista' jzomm shiħ?

Imma għandek hemm il-maħfra, *
biex hekk inqimuk fil-biża' tiegħek.

Jien lill-Mulej nistenna, *

ruħi f'kelmtu tittama.

Tistenna ruħi lil Sidi, *

aktar milli l-għassiesa s-sebħ.

Aktar milli l-għassiesa s-sebħ, *

jistenna Izrael lill-Mulej!

Għax għand il-Mulej hemm it-tjieba, *

u l-fidwa għandu bil-kotra.

Hu li jifdi lil Izrael *

minn ħtijietu kollha.

Glorja.

Barra Z.GĦ.:

Ant.2: Min qiegħ l-art insejjaħlek, Mulej.

Z.GĦ:

Ant. Hallelujah, hallelujah, hallelujah.

LEZZJONI QASIRA Ef 4:26-27

Tidinbux thallux ix-xemx tghib fuq il-korla tagħkom, u tagħtux il-wisa' lix-xitan.

RESPONSORJU QASIR

Barra żmien il-Għid:

R. F'idejk, Mulej, * Jien nerħi ruħi. F'idejk.

V. Int teħlisni, Mulej, Alla tas-sewwa, * Jien nerħi ruħi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; ħa nifirħu u nithennew fih! Hallelujah.

Fi żmien il-Għid:

R. F'idejk, Mulej, jien nerħi ruħi. Hallelujah, hallelujah. F'idejk.

V. Int teħlisni, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

KANTIKU EVANGELIKU

Lq. 2,29-32

Kristu dawl tal-ġnus u glorja ta' Israel

Issa, o Sid, tista' thalli l-qaddej tiegħek *

imur fis-sliem, skond kelmtek;

għaliex għajnejja raw *

is-salvazzjoni tiegħek,

li int hejjejt *

għall-popli kollha:

dawl biex idawwal il-ġnus, *

u glorja tal-poplu tiegħek Israel.

Glorja.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

Talba

Mulej Ġesù Kristu, int b'qalb ħelwa u umli toffri madmad ħelu u toqol ħafif lil min jimxi warajk; ilqa' x-xewqat qaddisa u l-ħidmiet li għamilna llum u aġhtina li nistrieħu fis-sliem biex inqumu aktar ħfief għas-servizz tiegħek. Int li tgħix u ssaltan għal dejjem ta' dejjem. **R. Ammen.**

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjeb.

R. Ammen.

Fl-aħħarnett, mingħajr versett u talba, tingħad waħda mill-antifoni tal-Madonna.

Omm helwa ta' Kristu l-Feddej,
int bieb illi jagħti għas-sema,
int kewkba tal-baħar, Marija!
Harisna mill-waqgħa, kun magħna,
għajnuna tal-poplu l-maħtur,
li b'għageb nissilt 'il min halqek
fis-siegħa li lqajt it-tislma
li tak Gabrijel, u bqajt xebba,
kif qabel, hekk wara t-tnissil.
Henn, Omm, għal uliedek midinba.

jew

Is-sliem, o Sultana
tas-sema, Sidt l-angli;
int l-għerq u l-bieb safi
mnejn gie dawl id-dinja.
O Vergni glorjuża,
ta' gmiel u sbuħija,
is-sliem għalik! Itlob
lil Kristu għalina.

jew

Sliem għalik, Sultana, omm tal-ħniena;
hajja, hlewwa u tama tagħna, sliem għalik.
Lilek ingħajtu,
għaliex aħna tturufnati, ulied Eva.
Lilek nitniehdu, aħna li nibku u nolfq
f'dan il-wied ta' dmugħ.
Ejja, mela, avukata tagħna,
dawwar lejna
dawk il-għajnejn tiegħek tal-ħniena;
u wrina, wara dan it-turufnament,

lil Ġesu', frott imbierek tal-ġuf tiegħek.
O Hanina, o pija, o helwa Vergni Marija.

jew

Taħt il-ħarsien tiegħek nistkennu,
Omm qaddisa ta' Alla:
la twarrabx minn quddiemek
it-talb li nagħmlulek fi ħtigijietna,
u eħlisna dejjem minn kull tiġrib,
o Vergni glorjuża u mbierka.